

L-EWWEL U T-TIENI KTIEB
TAT-TMINTAX-IL SENA

MARZU - ĠUNJU
1942

IL-MALTI

QARI

LI TOHROG

II-"*Għaqda ta!-Kittieba tal-Malti*"

KULL TLIET XHUR

X'FIH DAN IL-GĦADD

Radd il-ħajr
Qawsalla
Hidmitna
Ġesù
Meta ma ġewx l-Ajruplani
L-14 ta' Ġunju
Auf Wiedersehen
It-Trejqa
L-istatwa ta' Kristu Re
Lil Malta — Fuq il-Fruntiera
Jum li jibqa' jissemma
Xbihet Malta
Il-Proża ta' Dun Karm
Ġħanja ta' Mħabba
Zewġ Poeżijiet tal-Kittieb Malti
Antonio Calleja
Taħt is-Salib
Lil Dun Karm
Don Mikiel Frangisk Buttigieg
Frak mill-Weraq ta' Byron
Irrid immur ta' Xbiex
Il-Cottonera fil-Hamrun
Il-Għaqda tal-Kittieba tal-Malti
Qalb ta' Tifel
Konkors ta' Kritika Letterarja

Editorjal
Dun Karm
Ġ. Chetcuti
Dun Karm
Prof. Dun P.P. Saydon
Ġ. Chetcuti
Ġ Galea, M.D., D.P.H.
Manwel Agius, M.D.
Editorjal
Dun Karm
Ġ. Chetcuti
Arthur V. Vassallo
T. Sciberras
Ġ. Chetcuti
A. Cremona
Rik. Mifsud Bonnici
Fran Camilleri
P. Pawl Tabone o.f.m.
A. Cremona
Fran. Camilleri
N. Biancardi
Rik. Mifsud Bonnici

IL-MALTI

QARI

LI TOMROĠ

II-“Għaqda tal-Kittieba tal-Malti”

KULL TLIET XHUR

IT-TMINTAX-IL SENA

1942

MALTA
EMPIRE PRESS
1942

Il-Kumitat tal-“Għaqda tal-Kittieba tal-Malti” għas-sentejn 1942-43.

F'Laqgħa Ġenerali li saret nhar l-Erbgħa, 4 ta' Marzu, inġatjar dan il-Kumitat il-ġdid tal-“Għaqda” għas-sentejn 1942-43. Dan il-Kumitat hu uffiċjalment magħruf mill-Gvern bħalma jidher mill-Gazzetta tal-Gvern tat-2 ta' April, 1942.

PRESIDENTI ONORARJI

Monsinjur Dun Karm Psaila.

Prof. Dun P.P. Saydon, B.Litt., B.L.Can., D.D., Lic. S.Script.

L-Onor. Alb. V. Laferla, C.B.E. L.L.D., Direttur ta'
l-Edukazzjoni.

VICI-PRESIDENT ONORARJU

Monsinjur Dun Pawl Galea, J.C.D.

PRESIDENT

Is-Sur Ġużè Galea, Kav., M.D., D.P.H.

VICI-PRESIDENT

Is-Sur Nin Cremona

SEGRETARJU

Is-Sur Ġużè Chetcuti

KAXXIER

Is-Sur Victor Apap

MEMBRI

Is-Sur Nikol Biancardi; Patri Wistin Born, O.P., C.F.; Is-Sur Anton Buttigieg, B.A., LL.D.; Is-Sur Ġużè Cassar Pullicino; Is-Sur Ġorġ Pisani; Is-Sur Ġorġ J. Ransley; Is-Sur Karmenu Sant; Patri Pawl Tabone, O.F.M., J.C., Th.M. Lect. Glis.; Is-Sur Godfrey Zarb Adami.

IL-MALTI

QARI LI TOHROĠ *IL-GĦAQDA* |
TAL-KITTIEBA TAL-MALTI |

MARZU
1942

RADD IL-HAJR

KELMA FUQ "IL-MALTI" TA' DIĊEMBRU, 1941.

Jiena dejjem fhimt illi "Il-Malti" li jofirog kull tliet xhur mill-"Għaqda tal-Kittieba tal-Malti" kien mhux biss l-organu tagħha bħala soċjetà letterarja, iżda wkoll is-simbolu ta' hajja spiritwali tal-membri tagħha kollha f'rabta ta' qima u ta' mħabba lejn xulxin.

Il-kittieba tal-Malti, sewwa zghazagħi u sewwa xjuħi, ma jaħdmux biss biex ifetthu u jhaddmu s-setgħat mohbija tal-sien nazzjonali tagħna, juru l-għmiel tiegħu, ikabbru s-siwi tiegħu u jagħtuh dik ix-xejra u dik il-mixja hielsa, hafifa u rżina li twasslu għall-jedd li joqgħod ma' l-ilsna letterarji tad-dinja, le, huma jfittxu wkoll illi lil-hisebijiet tagħhom, fit-tqanqil ta' qalbhom, fil-bini tal-karattru tagħhom jaħdmu annuna, u jrabbu bejniethom sentimenti ta' mħabba, ta' qima, ta' mogħdrija li tagħmilhom tassew bħala familja waħda.

Iżda, jekk dejjem emmint hekk, il-ħarġa ta' "Il-Malti" ta' Diċembru li għadda wettqitni iżjed u iżjed f'din il-fehma; għaliex jiena qatt ma kont nistenna, anqas ma kont qatq nobsor, li kellu jkollu xhieda hekk qawwija u shiħa tal-qima li l-membri tal-Għaqda wrewni f'din il-ħarġa Speċjali li għoġobhom jaħtruli f'egħluq is-sebghin sena ta' ħajti. Kulma studjajt, kulma kisibt, kulma ktibt, kulma għallimt fil-għomor tiegħi qaluh bl-aħjar u bl-isbaħ kliem: tistħajjel li aktar baqgħu jistakru huma dak li għaddejt minnu jien ma' tul is-sebghin sena tiegħi, milli bqajt niftakru jiena n-nifsi.

B'qalbi f'idejja nistqarr li ma kienx jistħoqqli dak it-tifhir kollu li tawni; imma fejn tithaddet il-qalb kolloxx jikber, kolloxx jisbieħ, kolloxx jistagħna. Għalhekk, jiena nista' nħalli fil-

genb dak kollu li hu tiegħi, iżda ma nistax ma nroddx hajt minn qalbi lil dawk kollha li b'xi mod jew iehor, — b'artikoli ta' proża mimlija, mwieżna, mexxejja, jew b'xi versi mliegga u sbieħ, jew b'xi hedma ohra—riedu jfissruli dak li f'qalbhom ihossu għaliya bħala habib, jew bħala membru mill-eqdem tal-"Għaqda", inkella bħala wieħed li hadem b'hiltu kollha biex isahħaħ u jsebbaħ il-Lsien Malti, u jagħni l-letteratura tiegħu.

Jalla tissokta tikber u titwettaq din ir-rabta ta' mħabba bejnietna.

QAWSALLA

IL-MADONNA TA' MEJJU

WARA ERBA' XHUR BLITZ

Erba' xhur ilhom leji u nhar jittajjru
Fuq rasna l-magni mgewnha ta' legħidewwa;
Bit-twerdin ta' l-inkejja jdandam l-ajru,
U jaħkem fuq kulħadd il-ħsieb tad-dnewwa.

Jinżlu l-bombi mill-gholi, jkissru, jtajjru
Djar, raba' u gonna: x-xaħta kibret sewwa;
Sa l-knejjes t'Alla fejn l-erwieħ jithajjru
Għal ġid is-Sema sfaw herba sa ġewwa.

In-nisa mbikkma, bit-trabi f'idejhom,
Jistaqsu lis-Smewwiet jekk hemmx xi ħniena,
B'qalbhom imriegħda u bid-dmugħ fuq għajnejhom.

Jinsama' talbhom? Hekk ikun, għax Alla
Ma jitlaqx lit-tajbin f'idejn il-ħziena....
U fi smewwietna dehret il-Qawsalla.

DUN KARM

30/iv/42

HIDMITNA

(Rapport tas-Sur Ġuże Chetcuti, Segretarju tal-"Għaqda", għas-sena 1941. Dan inqara fil-Laqqha Generali li saret il-Mużew, il-Belt, nhar l-Erbgħa, 4 ta' Marzu, 1942).

Sur President, Hbieb tiegħi,

L-Ilsien Malti nafu biżżejjed minn liema baħar għadda ta' mibegħda, ta' għira, u ta' għied biex illum hassen letteratura mill-isbaħ, u biex kiseb isem ta' għieħ f'Malta u barra minn Malta. Nafu kemm kienet kbira l-hidma ta' dawk li habirku, tħabtu u tqabdu għall-għid ta' lsienna. Nafu, b'għieħ kbir għalina, li kienu l-imseħbin tal-"Għaqda" tagħna li hadmu l-ewwel nies biex taw lil Malta letterarja Lsien għani u mirqum kif tabilħaqq jixirqilha. Għal iżjed minn 20 sena sħaħ hadmet l-"Għaqda" tagħna biex għaniet fil-għmiel u l-kobor tal-poeżija u l-proża tiegħu dak l-Ilsien li tul l-ewwel żmenijiet kien mistmell minn hafna u maħbub mill-ftit. B'xorti tajba dawk iż-żmenijiet intemmu darba għal dejjem, u l-lum nistgħu ngħidu, bla hadd ma jħammrila wiċċna, li Lsienna hu maħbub minn hafna u mistmell mill-ftit. Imma dawn il-ftit għadhom ifixkluna qatigħ bil-hidma tagħhom minn taħt, hidma ta' tnassis—għax din hi l-aħħar arma li baqgħalhom. Bit-tnassis u t-tfixkil hajjen huma qed iqiegħdu l-bsaten fir-roti lill-Malti u lill-hbieb tal-Malti biex ma jinxux 'il quddiem. Dawn huma l-akbar eghdewwa li baqa' jigru magħna s'issa. Nit-tamaw li fi żmien qasir jintemmu u jindifnu fl-istess qabar fejn indifnu dawk li qabel kienu jobogħduna u jistmelluna. F'rebħa sħiħa tal-Lsien Malti l-għieħ tan-nazzjon maltija.

HIDMA

X'kienet il-hidma tal-"Għaqda" tul is-sena 1941? Nist-qarr b'wiċċi minn quddiem ma kenitx kbira daks kemm kieku xtəqniha. Ma' tul din is-sena—għalkemm, kif jaf kull wiehed minnkom, ma rajniex fiha hief tqiel għieda harxa mill-ajru, u bombi, mewt u herba jitwaddbu mill-oghla

sema li ma setgħux ma jfixklux mhux ftit il-ħidmiet tagħna —b'dankollu rnexxieli llaqqa' l-Kumitat darbtejn, imma ħames darbiet oħra l-Kumitat ma ltaqax ħtija li ma ntlahaqx Quorum. Hawnhekk nixtieq infisser li hemm tliet raġunijiet għax dawn il-Kumitati ma kenux jiltaqgħu: l-ewwelnett, ħtija li l-Imseħbin kien ikollhom jiġu minn postijiet 'il bogħod, u għalhekk fiż-żmenijiet li ninsabu l-lum mhux għalkemm isibu karrozzi fil-ħinijiet li fihom ikunu jistgħu huma; it-tieni, ħtija tal-kotra kbira ta' *air raids* li kif tafu kienu jħawdu u jtellfu x-xogħol lil kulħadd; u, fl-aħħarnett, imħabba li wħud mill-Imseħbin kien aktarx ikollhom x'jagħmlu u għalhekk ma kinux ikunu jistgħu jlahħqu mal-ħidmiet tal-"Għaqda". Dwar dan mhemmx aħjar milli wieħed ifisser ruħu ċar: Nixtieq li fil-Kumitat il-ġdid li jrid jinħatar jingħazlu, għall-ġid tal-Malti u ta' kulħadd, nies imħegġin u li jsibu ħin dejjem li jistgħu jiġu għal-Laqqgħat tagħna. Hekk lill-Malti tkun tista' ssirlu ħidma akbar u ġid akbar.

LAQQGHAT AKKADEMIĊI

Minbarra l-laqqgħat li ġa semmejt, fit-18 ta' Mejju 1941 kienet saret Laqqgħa Ġenerali Akkademika. Jisgħob bini ngħid li f'din ukoll l-għadd ta' l-Imseħbin li ħadu sehem kien ċkejken ħafna. Imma f'din il-Laqqgħa, bħal fil-Laqqgħat l-oħra kollha, ittieħdu deċiżżjonijiet ta' fejda, minbarra li nqrat kitba letterarja —proża u poeżija—mill-isbaħ. Bħalma wieħed jista' jara mħabba t-twegħir tal-lum mhux għalkemm isiru Laqqgħat Akkademiċi. Dnub li laqqgħat bħal dawn ma jistgħux isiru ta' sikwit. Il-għan tagħhom hu ta' siwi kbir: qari ta' xogħlijiet letterarji, kritka u inkoraġġiment. B'hekk, permezz tal-kritka kostruttiva li ssir, xogħlijiet aħjar bil-Malti jkunu jistgħu jinkitbu.

Tassew li l-laqqgħat li għamilna tul is-sena kienu ftit, imma wieħed jeħtieġ jara li l-"Għaqda" tagħna hi għaqda letterarja, u l-gwerra ma tagħmilx ħaġ'ohra ħlief traqqad jekk ma teqredx dik ix-xrara tal-letteratura. Bħalma u aħjar minna għalhom l-Għaqdiet u x-Xirqiet l-oħra letterarji, ta' l-Ingliż u tal-Malti.

KORRISPONDENZA

Il-ħsieb u l-fehma tal-"Għaqda" kienu dejjem li taqbez għall-jedd li għandu l-Ilsien Malti u li tmexxi l-quddiem lill-kittieba u lill-ħbieb tagħna għax b'hekk aktar tagħmlil-

hom il-qalb u tħajjarhom jagħtu kitba dejjem oġġla u isbali. B'dan il-ħsieb u b'din il-fehma għaddiet korrispondenza bejn il-"Għaqda" u l-Gvern dwar il-post ta' Traduttur Anzjan ta' Dokumenti bil-Malti. Wieħed jeħtieġ iżomm f'moħħu li minn dan il-post u mill-bniedem li jingħazel biex imexxi dan il-post, l-Ilsien Malti jiddependi ħafna. Jista' jinħatar bniedem li, jew imħabba li ma jafx iħaddem il-Malti sewwa nkella għal ħsebijiet tiegħu personali, jagħmel mill-Ilsien Malti lsien li jixbah ħafna lill-Ilsien Taljan, ħaġa li kontra tagħha ilna niħabtu s-snin. Għax illum għandna żewġ skejjet ta' fehmiet: waħda li trid il-Malti taljanizzat għal kollox u b'hekk tressaqna ħafna lejn l-Ilsien Taljan u ttelef llsienna mix-xeħta tiegħu tabilhaqq maltija; u l-oħra trid li l-Malti jinkiteb kif għandu jinkiteb, b'Malti safi iżda mhux safi żżejjed imma lanqas b'qabda barbariżmi u kliem Taljan kif iridu jagħmlu wħud li, b'sengħa ta' qerq, qegħdin jiktbu l-Malti mhux b'mod li jgħolluh u jagħnuh fil-vokabolarju tiegħu imma biextaħt libsa barranija jbid-dlulu ftit ftit il-lewn tiegħu nazzjonali u hekk jeqirduh kif jixtiequ u kif iridu jagħmlu. Biex il-"Għaqda" tiftaħ għaj-il-Gvern, u għax taf kemm il-post hu ta' ħtieġa għall-Malti, għalhekk kiibitlu u fessritlu ċar il-fehma tagħha dwar il-bniedem li għandu jingħazel u l-ħila Prattika u kulturali li għandu jkollu sabiex jinla b'suċċess dan il-post. Il-Gvern kien wieġeb u wiegħed li jqs u jinxi fuq il-punti mress-qin minna. Jisgħob bini ngħid li din il-wegħda ma seħħetx u ma tidherx li ser isseħħ.

Minn għand ħbieb tal-Malti, fost ħafna ittri oħra, wasluli tnejn li huma importanti ħafna u li dwarhom nixtieq li nieħdu passi l-lum. Waħda minnhom, mian għand Brother Amedy Charles li fiha talabna biex naħtru bħala patrún tal-"Għaqda tal-Kittieba" u ta' l-Ilsien Malti lil San Ġwann Battista de la Salle. Fi żmien dan il-Qaddis, l-Ilsien Franċiż —lsien art twelidu — kien imgħajjar u mżebbaħ l-istess bħalma kien u bħalma hu l-Malti l-lum. San Ġwann Battista tħabat u ħabrek biex l-Ilsien Franċiż ikun maħbub, im-xandar u mgħallem kif tabilhaqq jistħoqqlu. It-taħbit u t-tħabrik tiegħu ma sfawx fix-xeju. Għaldaqstant Brother Amedy jixtieqna naħtru lil dan il-Qaddis patrún tagħna biex "kif hu fi żmienu rebbaħ b'ħidmitu lill-Ilsien Art twelidu, hekk il-lum iġin lilna f'Malta biex b'talbu u l-ħarsien tiegħu, il-Malti jirbaħ darba għal dejjem."

L-ittra l-oħra, li hi importanti ħafna wkoll, waslitilna minn għand Ġużè Cassar Pullicino, wieħed mill-imseħbin

akkademiċi tal-“Għaqda”. Din tgħid: “Fl-‘Aula Magna’ ta’ l-Università Rjali ta’ Malta jinsabu r-ritratti ta’ bosta Maltin magħrufa li għamlu isem sabiħ lil art twelidhom f’xi waħda mill-fergħat tal-għerf. Dawn ir-ritratti huma xhieda ħajja u turiġa tal-qima t’artna lejn il-ħidma tagħhom għall-gid ta’ ħuthom. Ħaġa waħda m’hemmx, ritratt ta’ xi ħadd li kellu sehem kbir fil-qawma ta’ Lsienna li ta lil Malta xi ħaġa ta’ siwi letterarju li ma jmutx malajr. F’egħluq is-sebghin sena ta’ l-oghla poeta li Malta qatt tatna ma’ tul il-mixja tas-snin, jidhrilna li jkun xieraq li nuru l-qima tagħna lejn il-ħidma tiegħu għal Malta u għall-Malti billi nħabirku, ilkoll kemm aħna, biex nipprezentaw lill-Università ta’ Malta ritratt ta’ Dun Karm — l-aqwa poeta nazzjonali tagħna.”

Jien żgur li kull wieħed minna jaqbel ma’ l-idija tal-ħabib tagħna, u li lkoll kemm aħna ngħinu kemm nistgħu, finanzarjament u b’kull mod ieħor, biex naraw ir-ritratt ta’ Dun Karm — il-poeta li għamel mill-poezija maltija gawhra mill-isbaħ fil-letteratura tagħna — imqiegħed, kif jixraqlu, fl-“Alma Mater” ta’ l-Università Rjali ta’ Malta.

“IL-MALTI”

Kulħadd jifhem kemm hi iebsa li żżomm ħajja rivista letterarja l-lum il-gurnata, u liema twegħir wieħed jieta’ jiltaqa’ miegħu. Min messu xi darba jindaħal f’xi xogħol ta’ stampa jaf liema taħbit bla mistenni jsib ma’ wiċċu, u l-lum, bin-nuqqas ta’ kull ħaġa li jitlob il-ħruġ ta’ rivista, dan it-taħbit żdied fuq li żdied. Imma b’danakollu “Il-Malti” baqa’ dejjem joħroġ, mogħni u mirqum bl-isbaħ xogħlijiet oriġinali ta’ proża u ta’ poezija ta’ l-aħjar kittieba. Fuq kollox “Il-Malti” ta’ Diċembru did-darba fib 64 pagna — ħaġa li qatt ma kienet f’rivista letterarja bil-Malti — 64 pagna mimlija b’kitba li taf tagħti l-pinna qawwiġa ta’ nies bħal Dun Karm, il-Professor Saydon, it-tabib Ġużè Galea, Ninu Cremona u oħrajn. Dan ser ikun għadd speċjali li jfakkar għeluq is-70 sena ta’ Dun Karm, l-oghla poeta nazzjonali tagħna.

IMSEĤBIN ĠODDA

Il-“Għaqda” deħrilha li għandha tilqa’ fi ħdanha demm gdid, żgħażaġħ kittieba godda. U għalhekk għażlet uħud li l-kitba tagħhom, imsejra fuq sisien tajba ta’ kultura mill-aħjar ġa bdiet turi ġmielha u twarrad imlewna fil-qasam

tal-letteratura maltija. Hi minn awl-id-dinja li biex il-
 "Għaqda" żżomm haġġa ma' tul iż-żmenijiet jeħtieġ ta'
 kultant iżżid ma' li għandha kittieba godda li jżommuha
 dejjem sħiħa u f'saħħitha

KITTIEB LI TLIFNA

Inna ż-Żmien għaraf ukoll jisraq minn lidan il-"Għaq-
 da" wiehed mill-kittieba akkademiċi tagħha: SALVO AGIUS.
 Hadem u kiteb qatigh bil-Malti, l-aktar kitba religjuża.
 Mhux il-kitba kollha tiegħu hi kitba tajba fis-sens letterarju,
 imma jekk wiehed joqgħod jislet xi biċċiet minnha jsib li
 'l hawn u 'l hinn għandu xi xogħlijiet maħduma bis-sengħa
 li tawh l-isem ta' kittieb Malti.

REDIFFUSION U B.B.C.

Ta' min isemmi wkoll li, bħas-sena l-oħra, bis-saħħa
 tal-"Għaqda tal-Malti (Università)", ħafna mill-kittieba tal-
 "Għaqda" tagħna qed ikollhom ta' sikwit ix-xogħlijiet tagħ-
 hom imxandrin minn fuq ir-Rediffusion u xi drabi mill-
 B.B.C. ukoll. Dan ix-xandir hu ta' gid kbir għal l-sienna,
 għax permezz tar-Rediffusion inkunni nistgħu nilliqu u
 ngħallmu lil kull klassi ta' nies, u nura l-għniel u l-kobor
 tal-Lsien Malti.

L-ORTOGRAFIJA TAL-GĦAQDA

Fl-aħħarnett iuhossuna henjin mhux ftit li l-ortografija
 tal-"Għaqda" l-lum waqqfet sisien sħaħ, daħlet fl-iskejjel
 kollha, kbar u żgħar u r-rivisti, il-għurnali kollha u tista'
 tgħid kull ktiba oħra li toħroġ jimxu kollha fuq ir-reguli
 li jhaddnu l-alfabett u l-ortografija tagħna. "Lehen is-
 Sewwa" wkoll sa fl-aħħar fehem il-ħtieġa ta' l-ortografija
 tal-"Għaqda".

Kif tistgħu taraw, għalkemm għaddejjin mill-aġħar sie-
 għa ta' haġġitna, il-"Għaqda" tagħna kompliet twettaq hid-
 mitha u hekk nittamaw tkompli sa l-aħħar sakemm fuq
 ix-xefaġ Malti naraw tfigg fuq l-egħdewwa tal-ħaqq u tal-
 ħelsien dik ir-rebħa mixtieqa, dik ir-rebħa kbira, dik ir-
 rebħa sħiħa, għalina u għan-nazzjon li qed tħarisna.

ĠESÙ

FIL-KENN GHALL-ATTAKKI MILL-AJRU *

Kull meta maż żerniq ta' filghaxija
Narak sejjer tistkenn fix xeller tiegħek
Biex tghaddi l-lejl imwarrab mill-ħruġija
Ta' min kull jedd sabiħ fit-tajn imiegħek.

Qalbi tingħafas, u b'ruħi mbikkija
Nixtieq, Ġesù, li ngħaddi lejli miegħek,
U ngħidlek kliem ta' sabar u mogħdrija
Lilek li s-sema u l-art hedma ta' driegħek !

Għax jien nistħajlek f'dik il-ħarba twila
Li kellek tieħu għall-Egittu mbiegħed
Meta f'Betlem għaddiet siegħa qalila.

U nistħajlek ġo Ruma, f' Belt għajjura,
Tali l-art, fuq l-oqbra tal-mejtin imqiegħed
U libbiek kollha mixlijin, maħqura.

DUN KARM

27/2/42

* Kull filghaxija, wara l-barka, fil-Parroċċa ta' Haż-Żebbuġ, fejn bħalissa jien qiegħed rifugjat, is-sagrament jiġi mneħħi mill-artal maġġur u mqiegħed f'daqsejn ta' daħla ġo l-imramma tas-saħħa, bejn il-knisja u s-sagristija.

Bosta drabi: kont jiena xhud ta' din il-ġrajja, u dik id-dehra nisslet fija l-ħsieb u l-lehwa ta' dan is-sunett.

D K.

META MA ĠEWX L-ARJUPLANI

Ma' tul erba' xhur sħah l-arjuplani Ġermaniżi ma qatgħu, tista' tgħid, qatt iż-żjajar tagħhom lil Malta. Lejl u nhar il-karba tas-sirena sejra dejjem tidwi il-ajru tħabbar il-miġja tal-għadu. U wara l-karba, tvarvir ta' arjuplani, tisfir ta' balal niezla, tifqigh ta' bombi, tkarwit ta' kanuni, u q'ajja' ta' arjuplani joghdsu qishom isqra fuq tajra ċkejtna, u sħab ta' duħħan mifruq fuq l-art donnu biex jaħbi l-herba ta' taħtu, u, jekk ikun bil-lejl, swaba' twal mudwala jigru mal-firxa kollha tas-sema biex ifittxu u jaqbd u l-għadu h'ajjen. Qħal erba' xhur sħah din kienet il-hajja ta' Malta bi nhar u bil-lejl. Il-hsara, il-qerda, il-mewt saru qishom il-hajja ta' Malta, it-taqtiq ta' qalb sar in-nifs li nieħdu, l-għerien ġol-blat taħt l-art saru d-djar tagħna.

Fl-aħħar ġimgħa ta' Marzu u fl-ewwel waħda ta' April aktar firaxet il-qilla tal-għadu. Ra li 'l Malta ma setax jirbahha, għalhekk halef li jgarrafha, ifarrakha, jeqridha. U minn kolloq għamel biex ma jiksirx hialtu. L-arjuplani bdew ġejjin b'kotra bla għadd, fil-għodu, f'nofsinhar, fil-għaxija, f'kull hin, bla serħ, bla nifs l-ggarrfu knejjes u palazzī, mijiet ta' nies baqgħu bla dar, bliet saru herba. Imma Malta għadha mhix mejta; miġruħa imma mhix maqtula. Jiflah l-għadu joqtolha?

Sebali it-Tnejn, it-tlettax ta' April. Fit-tmienja s-sirena bdiet tnewwahi. "Il-Bambin jibgħathielna tajba dal-għodu" qal xi hadd. "Sa nibdew il-ġimgħa" tenna iehor. "Ġejjin jittkixxfu biex jagħtuna xi waħda f'nofsinhar" zied igħid iehor. Imma wara kwarta u nofs is-sirena għajtet għaita ferrieħa, u kullhadd ha n-nifs. L-arjuplani ma kenux resqu lejn Malta.

F'xi l-għaxra u nofs is-sirena reġgħiet bdiet tokrob. "Naraw ximbu ġej issa!" beda jgħid wieħed lill-ieħor. Imma f'hajjet Alla ma ġie xejn, u wara nofs siegħja s-sirena qabdet tgħajjat u tidħak u tibgħatna lejn darna bis-sliem.

Majta tama nibtet f'qalb kull wieħed. L-arjuplani tal-għadu ma resqux lejn Malta. Qħaliex? Beżgħu? Kienu mreggħħin lura? Min igħaddi minn ġot-tifqigh ta' mijiet ta' balal ma jergax lura għax jibza'. Tgħid il-Ġermaniżi telqu

minn Sqallija, u dawn li ġew kienu Taljani? Min jaf kenux arjuplani sejrini Tripli u għalhekk inħassu minn Malta? Jew inkella, zied iġħid wieħed li jidhirlu li jifhem, kienu arjuplani Ġermaniżi telqin minn Sqallija mhux lejn Malta imma x'imkien ieħor. Hu xinhu t-tama laħiqet daħlet fil-qlub.

Imma ma dametx. Għax f'nofsinar u nofs il-hin tal-attakki qawwija, is-sirena reġġhet qabdet dik il-karba twila li, f'xi hinijiet, tħossha tinfidlek qalbek. "Issa zgur ġejja xi waħda" beda jgħid wieħed lill-ieħor; "bħalissa dejjem jidhlu." U min jgħri lejn ix-xeltrijiet, u min iġharrex biex jara jilmalix xi niktta sewda fl-ajru, min b'widnejn wieqfa jissamma' xi ħoss fil-bogħod. Taqtiq ta' qalb. Sikta. Waslu? U dik l-imbierka ta' sirena, qisha tifla mqarba, reġġhet bdiet tgħajjat u tidhak kemm tiflaħ u tgħidilna li l-għadu tbiegħed, jekk qatt kien qorob.

Fis-sieġha u nofs u fit-tlieta, is-sirena darbtejn karbet u darbtejn daħket, u l-ebda darba ma resqu l-arjuplani lejn Malta.

Dik il-ħajta tama li kienet daħlet f'qalb kullħadd issa bdiet titqawwa. Mela tassew il-Ġermaniżi telqu. Għax kieku riedu jidhlu, kienu jidhlu bħalma daħlu drabi oħra. L-attakki ilhom xi erbat ijiem jonqsu, tarraf wieħed, għax qabel kien ikollna erbgħa jew ħames attackki kbar kull jum, u dan l-aħħar ma kellniex ħlief tnejn kull jum, wieħed f'nofsinar u l-ieħor lil-għaxija. Barra minn dan, qabeż iġħid ieħor, Hitler ma jstax iżomni dawk il-mijiet ta' arjuplani Sqallija meta hu inarsus shiħ mir-Russi u qiegħed jibza' minn Franza.

Ma' nżul ix-xemx is-sirena newwħet mill-ġdid. Did-darba l-bombers Ġermaniżi ġew u tefgħu l-bombi, waqqgħu bini u għamlu ħsara oħra. Imma l-attakk ma kienx qawwi. U t-tama ma metitx.

P. P. S.

KUMITAT TAL-'GHAQDA TAL-MALTA (Dockyard)

President—Is-Sur Marju Agius.

Segretarju—Is-Sur Karmenu Ellul Galea.

Kaxxier—Is-Sur Dumink De Giorgio.

Membri—Is-Sinjuri Ġeraldu Azzopardi, Mikiel Dalmas,
Zarenu Carabott.

L-14 TA' GUNJU

JUM IN-NAZZJONIJIET MAGHQUDA

Il-lum f'rabta waħda ta' ġieħ u ta' mħabba
Jingħaqdu l-ġnus ħielsa qawwija, henjin,
Il-lum f'rabta waħda ta' ġieħ u ta' mħabba
Qed jagħtu l-ġnus ħielsa tislima 'l xulxin.

Mhux f'jasar qerriedi, w f'mibegħda li taħqar,
Il-lum ħsiebna jġiri, 'ma fl-ġħaqda u wis-sliem,
Fl-imħabba bejn l-aħwa, bejn bniedem u bniedem,
Fid-dawl ta' kull hena li niksbu 'l quddiem.

Mhux fl-ġħira li nisslet il-ġħatx tat-taqbida,
U l-kruha wil-qilla ta' ġħadu ġħajjur
Li waddab il-Mewt, u d-demmm ċarċar bla ħtija,
Id demm ta' min f'daru kien sieket miġbur;

'Ma l-lum inħoss tidwi bħal ġħajta li timla
Il-baħħ ta' madwari w li ġejja mill-bogħod,
Mill-art tal-ħielsien li qed tħabrek ġħas-Sewwa,
U nħoss ma' din l-ġħajta din qalbi tirtogħod.

Nismagħha qed tamar lill-ġnus fit-taqbida:
Nħabirku bla heda, qalbiena, id f'id,
Neqirdu kull Setgħa ta' Ħażen mid-dinja.
Ha ngħixu fl-imħabba, ħa nikbru fil-ġid.

Ningħaqdu ħsieb wieħed, qalb waħda, ruħ waħda,
Inxejnu l-egħdewwa, w inqattgħu kull lġiem
Li qed ixekkilna fil-mixja tal-ħajja,
Fil-ġħaqda: ir-Rebħa, fil-qawwa: is-Sliem.

Il-lum f'rabta waħda ta' ġieħ u ta' mħabba
Jingħaqdu l-ġnus ħielsa qawwija, henjin,
Il-lum f'rabta waħda ta' ġieħ u ta' mħabba
Qed jagħtu l-ġnus ħielsa tislima 'l xulxin.

ĠUZE CHETCUTI

AUF WIEDERSEHEN

Fredu kien bil-qieghda qisu ras maqtugħa, jaqra u jargħa' jaqra ittra li kienet għadha kemm wasitlu mal-posta; magħluq waħdu f'kamra żgħira u għerja f'pensjoni ta' l-istudenti, hu kien qieghed iħoss qalbu mgħargħra f'baħar ta' mrar u sħaba ta' niket kienet iddallamlu għinu.

Żagħżuġ gwejjed u bil-għaqal, maqtuġ għalih waħdu, Fredu kien tifel sewwa kemm jista' jkun; il-kisra kiebjta ta' għajnejh kienet tgħattilu l-iegħa u l-ħrara ta' qalbu; hu kien ilu xi tliet snin f'Ruma, fejn kien jissokta l-istudju tiegħu għal Tabib, iżda qalbu kien ħallilha f'Malta, marbuta wara Lucy li hu kien iħobbha daqs il-mimmi ta' għajnejh.

Fredu u Lucy kienu joqogħdu fi triq waħda u trabbew flimkien; għalkemm ma kinux jaqblu f'bixrithom u f'għidithom, huma minn kmieni ħassew qlubhom mixgħulin għal xulxin. Fredu kien tifel tal-ħsieb, ta' reqqa kbira f'kull ma jagħmel, moħħu qatt ma ttajjar u l-kumpannija qatt ma għamlet bih. Lucy kienet tfajla ta' għmiel li iġħaxxaq, ferriħija, tħobb turi ruħha, tħobb iż-żegħil, tħobb it-tifħir, tħobb it-tlellix, u għalkemm mhux darba jew tnejn Fredu u Lucy kellhom x'igħidu minħabba s-serjetà tiegħu jew it-titjir tagħha, dlonk kienu jaqgħu għal xulxin, jerggħu jagħmlu ħbieb u qlubhom iżidu jikbsu bin-nar ta' l-imħabba u dawk iż-żewġ żgħażaġħ aktar ma jikbru mħabbithom aktar kienet titwettaq u, meta Fredu laħaq għuvni jbiġħ is-saħħa u meta Lucy saret xbejba mogħnija b'kull sedqa u għmiel, in-nies kienet titgħaxxaq tarahom dejjem flimkien, kullhadd kien jaħseb li kienu għal xulxin u huma kienu jħossu qlubhom marbutin frabta ħelwa ta' mħabba li ma tmut qatt.

Imbagħad Fredu kellu jitleaq minn pajjiżu, iżda qabel ma nfirew minn Lucy hu u hija ħalfu u taw il-kelma li ma jinsew qatt lil xulxin; u għaddiet sena u għaddew tnejn u x-xrara ta' mħabbithom baqgħet dejjem tħegġeġ bla ma naqset jew taffiet; iżda bogħod mill-għajnejn, bogħod mill-qalb, u għalkemm Fredu baqa' sħiħ il-imħabba tiegħu u ma ħares qatt lejn tfajla oħra, Lucy, għalkemm ma nsietx il-maħbub tagħha, bdiet tedha bit-tislim ta' xi żgħażaġħ ħbieb tagħha u ma tbarrix il-ħars tagħhom u jekk fl-ewwel sentejn

ma għaddietx gimgha li hija ma wegħbitx għall-ittri tiegħu mixgħulin bl-imħabba b'ittri oħra mimlijin bl-oħla tqanqil il-qalb, fit-tielet sena dik it-tfajla ma baqgħietx tistenniehom l-ittri ta' ħaninha bil-ħrara ta' qalbha kollha u anqas ma baqgħiet twiegeb għalihom minnufih, hekk li kienu iġhaddu gimgha jew tnejn bla ma kienet twiegeb għal ittra ta' Fredu.

Fredu mela rasu u qalbu ngħafset min-niket aħrax; xtaq irabbi l-gwienah u jtir lejn Malta biex jara jekk il-maħbuba tiegħu daktalhiex xi feilus f'rasha u biex jitlobha ma tħallihx nieqes mill-ittri tagħha li dlonk kienu jsawbulu hlewwa ta' l-aqwa farag f'qalbu. Dak iż-żagħżuġ għadda minn waqtiet ta' dwejjaq li ma bħalhom billi deherlu li l-ħanina kienet bdiet tinsieh, iżda mbagħad bla ħsieb ta' xejn waslitlu l-aħbar li Lucy u xi bniet oħra ħbieb tagħha kienu sejrjn Ruma jqattgħu xi erbat ijiem għall-btala tal-Għid il-Kbir. Għal dik l-aħbar Fredu ħass qalbu tixxettel u titfarrag mill-gdid u għamel fehma li sakemm Lucy iddum f'Ruma jagħmel mill-aħjar li jista' biex juriha l-gibda, il-qima u l-imħabba tiegħu lejha.

* * *

Lucy u sħabha waslu Ruma u minnufih inxteħtu biex igawdu kull hena li żżewwaq il-ħajja ta' dik il-belt, u għalkemm Fredu mar jilqa' lill-maħbuba tiegħu ft-istazzjon tal-vapur ta' l-art u hareġ magħha u dawwarha fl-aqwa postijiet u hadha tara l-isbah wirjiet, dik it-tfajla kellha rasha mimlija bil-bidla li sabet f'Ruma u ħsiebha kien li ma titbiegħedx minn sħabha l-oħra biex ma tibqax lura u titef xi waħda mill-praspar li sikwit kienu jiltaqgħu magħhom. Dawk it-tfajliet fuq ruħhom u ħsiebhom fiċ-ċajt, kienu jogħxew wara t-tħanxil u l-bejm tal-guvnotti kollha dlik u fwieħa u billi kellhom molihom fuq il-werqa huma malajr sabu fiex jixxieghlu, u tbellhu mhux ftit għax dikment daru magħhom ruxxmata żgħażaġħ m'għandhomx x'jagħmlu li bit-tmellis, biż-żegħil u bil-bejm tagħhom hadu molih dawk it-tfajliet Maltin.

Darba Lucy iltaqgħet ma' Fizzjal tal-Baħar u damet qaligh tiċċaċċera miegħu; kien Fizzjal fuq ruħu, ilsienu jaqilgħu, kollu tbissim, kollu hlewwa, kollu ċajt, kollu ċaqliq, kien liebes uniformi mimlija ħaririjiet u galluni tad-deheb hekk li għammxilha għajnejha u ħawdilha molha u wara li

damu nofs ta' nhar flimkien. Marju, għax hekk kien jismu dak il-Fizzjal, ried iwassal il Lucy sal-lukanda fejn kienet toqgħod u mbagħad wara li ntlewa tnejn biex isellmilha, ma telaqhiex qabel ma gaghjalha twiegħdu li targa' tiltaqa' miegħu.

Wara dan, Marju u Lucy iltaqgħu bosta drabi, għax għal-kemm Fredu kien jagħmel minn kollox biex ma jonqosha qatt lill-maħbuba tiegħu, din kienet tara kif tagħmel biex teħles minnu ħalli tiltaqa' ma' Marju l-Fizzjal. Lucy, tfajla sajma minn kull qerq tad-dinja, malajr ittajret għal wara dak il-ksir il-għonq ta' Fizzjal li ħadilha moħha biż-zegħir u bil-ħlewwiet tiegħu; dak kliemu tal-għasel u dik imgibtu kolliha nċensar daħlulha f'qalbha u sakkruhelha f'xaħxiħa ta' hena bla dehen; hija ttajret għat-tigħbid ta' Marju u ntilfet wara l-frugħa tiegħu u qajla baqgħet taliseb fl-istudent Malti li kien iħobbha daqs id-dawl ta' għajnejh. Fredu tfantas u beda jithasseb u fl-aħħar qatagħha li jara sewwa għaliex Lucy kienet tbarrih, iżda malli tarrfilha kelma fuq hekk dik it-tfajla ħaditu bl-ikrah, qaltu biex ma jarfgħalhiex salibha u wrietu li ma ridetx taf iżjed bih, imbagħad infirdet minnu b'dagħdiegħa kbira u barra dan, biex teħles minnu għalkollox u taqta' kull ħububija li kellha miegħu, bagħtitlu daqsxejn ta' ittra fejn kitbitlu ċar u tond biex ma jħaresx aktar lejha għax ma kellhiex aktar ħsiebu u ma kinetx tħoss aktar għibda għalih.

Wara li dam ħafna iqalleb dik l-ittra u jaqraha u jarga' jaqraha, Fredu ħass qalbu trid tinqasam, imbagħad qabduh dwejjaq koroh, il-ħitan tal-kamra fejn kien qiegħed stħajjilhom se jaqgħu fuqu, inqatagħlu n-nifs u ried dawl u arja u berah, tatu blihal sfiċċa u ħareg ġigri mill-kamra, telaq mill-pensjoni u baqa' sejjer donnu bniedem mitluf minnu n-nifsu, iġħaġġel, jaħbat man-nies u jilwi minn triq għal oħra bla ma jaf fejn hu sejjer: għadda mill-*Corso*, tala' ma' *Trinità dei Monti* u bla ma jaf kif sab ruħu fuq il-*Pincio*. La s-siġar u la l-fjuri ta' dak il-ġnien sabiħ ma qajmu lil Fredu mit-telfa ta' ħsebijiet koroh li kien jinsab fiha, hu baqa' sejjer itterraq l' hawn u 'l hinn, qalb il-ħidura li tgħaxxaq u l-inwar li jfarrġu, b'rasu mgħaddsa, ħosbien u miċdud għal-aħħar.

F'daqqa waħda Fredu sama' xi ħadd ifaqqa' daħka rqiqa; dik id-daħka ħasditu, daħlitlu f'qalbu u gaghlitu

jieqaf għal għarrieda; b'heffa kbira l-istudent rafa' rasu u dawwar għajnejh u hemm, ftit bogħod minnu, fuq mejda fiendjn *La Casina delle Rose*, lemaħ lil Lucy bil-qieghda b'sieq fuq oħra, b'qasba rqiqa f'ħalqha, issoff minn tazza laringata tas-silġ u tieċċajta u tiddieħak ma' xi erba' tfajliet sħabha. Fredu nfixel x'jaqbad jagħmel, min-naħa waħida feraħ għax, bla ħsieb, iltaqa' mal-maħbuba tiegħu iżda min-naħa l-oħra xtaq ma sabhiex ma' sħabha biex ikun jista' jkellimha aħjar; madankollu waħida minn sħab Lucy tatha daqqa b'minkbejha u xejret rasha lejn fejn kien Fredu; Lucy dawret wiċċha u mita lemħiet l-istudent indehxi, fawra demm telgħet għal wiċċha, niżżlet sieqha minn fuq l-oħra u siktet u baqgħet ħiemda.

Fredu għamel hila lilu nnifsu, ħa nifs qawwi u resaq lejn Lucy u fil-waqt li ħares lejn it-tfajliet l-oħra donnu biex jittlobhom iwarrbu, qal lill-maħbuba ta' qalbu minn taħt isien :

"Xtaqt inkellmek".

Lucy baqgħet siekta għal ftit tal-ħin donnha kienet taħseb x'kellha twieġeb, imbagħad staqsietu :

"Ma waslitlekx l-ittra li ktibtlek?"

"Iva".

"Mela taf li ma għandekx xi tridni aktar!"

Fredu ħass bħal tferfira ta' demm tiġrilu ma' ġismu kollu, inkiser u ma felafix ilissen kelma. Lucy, wara li ħadet in-nifs ziedet tghid :

"Mil-lum 'il quddiem qisek qatt ma kont tafni u nixtieq li ma tħarisx aktar lejja!"

Għal dik iċ-ċanfira l-istudent tħawwad u regħex, ma sabx x'ighid u baqa' għal ftit tal-ħin imbikkem, imbagħad beda jlaqlaq u :

"Dan li qiegħed tghidli mhux ħiereg minn qalbek" qalilha.

It-tfajla telgħulha, bdiet tħabbat riglejha ma' l-art u qalet :

"Hallini! Hallini għax dejjaqtni! M'għandix ħsiebek aktar. Mur u hallini!"

Fredu daħal ġo qoxortu, qabditu bħal ħedla u baqa' msammarr ma' l-art qisu ġisem bla ruħ. Dak il-waqt inqala'

Marju li minnufih resaq fuq Fredu, qabdu minn spalltu, tah theżhiża u qallu b'lehen imqit :

"Żul minn hawn! Isa! Ma smajthiex tghidlek biex tmur u thalliha?"

L-istudent reghlex, tberghien u fawra ta' qilla telghiet għal wiċċu u

"Int x'daħħlek?" staqsa b'lehen maħnuq bid-dagħdiegħa.

Il-Fizzjal mela sidru bin-nifs, donnu dundjan meta jqajjem ir-ronda, iġġebbed u għolla rasu fil-waqt li qal :

"Jaqbillek titlaq qabel ma jkollok indiema. Mażin għalik jekk nargħa' naqbddek thares lejn il-maħbuba tiegħi!"

Fredu hass tqanqila ma' ġismu kollu, baqa' mibluh qisu ma riedx jemmen lil widnejh, imbagħad hares b'herqa kbira lejn Lucy donnu biex jaqralha f'għajnejha jekk dak li qal il-Fizzjal kienx minnu. It-tfajla, aktarx biex tinbex lill-istudent, tbissmet bi hlewwa kbira lill-Fizzjal li għal dik it-turija ta' mħabba zied intefah u ddaqqaq u biex juri xirfu khabat se jimbotta lil Fredu biex iwarrbu fil-ġenb, iżda Fredu, li kien żagħżuġ matnazz u jbigħ is-saħħa, f'daqqa waħida, demmu xegħbu, qabad b'saħħa kbira lill-Fizzjal minn idu, il-wiħielu u tefgħu xi erbat iqjiem lura qisu waddab ċurniena tiben.

Il-Fizzjal inkiser, gidem xoftu ta' taħt, leħħa ta' qilla dehret fi hħub għajnejh, qarmeċ snien u nxeħet fuq Fredu biek jithallas minnu, iżda minnufih Lucy daħlet bejniethom, ferrqithom u ma hħallithomx jaqbd u f'xulxin.

Fredu kellu demmu jbaqbaq u idejh jikluh biex jaħfen lil dak li kien seraqlu l-għaxxa ta' qalbu, iżda minħabba l-qima li kellu lejn Lucy u biex ma jgagħalhiex tinkiser quddiem in-nies, rażżan lilu nnifsu tafa' harsa ta' tmaqdir fuq Marju u fil-waqt li dawwar wiċċu biex iwarrab, qallu b'lehen maħnuq bid-dagħdiegħa :

"Xtaqt sibtek mhux quddiem dawn il-bniet; iżda għad nerggħu niltaqgħu." Imbagħad telaq bla kliem u bla sliem.

"Auf Wiedersehen" wieġeb Marju biex iġħaddih bid-dacquqa.

* * *

Tliet xhur wara, hitija tal-gwerra Fredu hitiegju jhalli l-istudju tiegħu, jitlaq minn Ruġa u jingabar f'Malta; dahal fir-Rigment tal-Artillerija Maltija u ntafa' b'ruħu u b'gismu għall-ħajja ta' suldat, ħajja ta' twegħir u ta' tbatija, iżda ta' fejda u mseddqa b'ħidma ta' kull għieh u għalkemm hu kien iħoss bħal diqa ta' qalb kull meta jgħib quddiem għajnejh l-imgħiba ta' Lucy u ta' sikwit kien jiftakar fl-imrar li sqietu, iżda l-ħisibijiet u t-taħbi tal-ħajja ta' fuq il-kanun ma ħallew l-ux żmien imatħħaħ fuq xortih il-ħażina u mbagħad il-għafsa ta' qalb bdiet ittaffi l-uġiħ tagħha.

Issa kien wasal żmien ikrah wisq fuq il-Ożira tagħna; żmien ta' niket, żmien ta' tiġrib; mis-sema kienet għaddejja bħal sħaba ta' mewt li tħalli warajha biki u lfiq. Il-Maltin ma kellihomx mistrieħi: bin-nhar u bil-lejl, kull waqt u kull ħin, kienu mikdudin mill-għadu li dlonk kien itir fuqhom u bi ħruġja kbira jizra' mill-ajru qirda u ħerba. Djar im-garrfa, nies mejtin, oħrajn midrubin, iżda l-poplu dejjem sbiħ u qawwi, qatt ma jaqta' qalbu, qatt ma jmejjel rasu, iżda aktar jissatħħaħ fil-fehma u r-rieda tiegħu, fehma u rieda għal rebħa aħħarija.

Wara li l-għadu mhux darba jew tnejn, iżda mijiet ta' drabi, gie jaħbat għal Malta mill-ajru u kull darba kien milqugħ kif jixraqlu, il-aħħar għamel f'rasu li jigi bil-baħar; ħaseb forsi li jehodna għal għarrieda, iħarbatna u hekk ikun jista' jiftaħar b'rebħa kbira tassew.

Kien iż-żerniq ta' jum is-Sibt, is-26 ta' Lulju 1941, wara lejl ikrah u ta' niket li ma' tulu ajruplani tal-għadu għal bosta drabi ttajru fuq Malta u tefgħu l-bombi qerrieda tagħhom. fil-waqt li s-suldati kienu għassa fuq il-kanuni u n-nies miġburin qrib ix-xeltrijiet, kulħadd b'qalbu ttaqtaq, kulħadd donnu jistenna tiġri xi ħaġa kbira, f'Sant'Jermu naqra ta' suldat dahal jiġri ħdejn il-Kap li kien jikkmanda fuq kulħadd u newwillu nitfa karta miktuba minn dak li kien jissamma' għali-ħsejjes tal-għadu. Il-Kmandant qara dik il-karta b'dehwa kbira, imbagħad waqaf għal ħin wieħed donnu biex jixtarr sewwa dak li qara, iżda minnufih wiċċu tberghen, għajnejh riedu jtajru x-xrar, għaffeg il-karta fidu, qam bil-ħerba, ħareġ jiġri u mar għabar il-Fizzjali ta' taħtu biex jagħtihom l-aħbar li fil-bogħod kienu jin-stemgħu l-laneċ tal-għadu resqin lejna b'heffa kbira biex jaħbtu għalina.

Mela dak li s-suldati kienu ilhom jistennew mill-bidu tal-ġwerra issa kien se jġgri, dawk il-qalbiena ta' fuq il-kanuni tax-xtajta kellhom xewqa kbira li jifti u n-nar tagħhom fuq il-ghadu u kienu jhossu ghira għal shabhom l-Artilljeri ta' fuq il-kanuni ta' kontra l-ajru li kuljam u ta' sikwit kienu jkabbru u jtertquh bin-nar qawwi tagħhom. F'radda ta' salib kulhadd qam fuq tiegħu u mar f'postu, kulhadd kien b'ghajnejh imsammrin fuq ix-xefaq, kulhadd kellu demmu jferfer f'dagħdiegħa ta' qilla harxa. Min-naħa tal-Lvant kienet telgħet bħal bjuda mittija ta' qabel is-sebħ, iżda s-sema kien għadu mdallam u l-holqien kien mistur f'hemda li ttik x'taħseb; anqas fewga hafifa, anqas cejqa ta' għasfur ma kienu jiksru s-skiet; donnha l-Istorja ma ridetx tfixkil fil-waqt li tikteb il-ġrajja tagħha.

F'daqqa waħda fuq is-swar ta' Sant'Jermu, mijiet ta' ghajnejh tberru għalenija fil-waqt li mijiet ta' rjas ixxejru kemmxejn il quddiem u hafna idejn intrefgħu biex juru lejn ix-xefaq; qamet bħal geġwigija, il Fizzjali wahħlu t trombi quddiem ghajnejhom u l-Kanunieri qabdu l-imradd biex idawru l-kanuni kif jorndawhom dawk ta' fuqhom. Il-Kmandant, wieqaf fuq tiegħu u bla tferfix, warrab it-tromba minn quddiem ghajnejh u qabad it-telefon biex ikellem il dawk tal-Fort Tigné u l-ohrajn tar-Rikażli u wara li ftiehem magħhom u tahom xi tusijiet, qal xi haġa lill-Ajjutanti li kellu madwaru u raġa' wahħal it-tromba quddiem ghajnejh.

Madankollu f'xefaq il-baħar fil-bogħod kienu deħru bħal tikek zghar resqin lejn Malta b'saħħa tal-ghageb u aktar ma joqorbu aktar jikbru fid-daq tagħhom, imbagħad beda jinstama' wkoll bħal twerdin jew tvenvin għall-ewwel hafif u mitfi iżda kull ma jmur jitqawwa u joktor sakemm fi ftit tal-hin qorbu hekk li wieħed sata' jagħrafhom sewwa; kienu *E. Boats*, laneċ imdaqqsin jġgri b'heffa tal-biża', pruwa lejn Sant'Jermu; kienu għaddejjin iżiġġu f'wiċċ il-baħar u jħallu warajhom radda bajda ta' raġwa u ta' raxx.

Is-suldati baqgħu jħarsu donnhom imsaħħrin minn dik id-dehra ta' qawwa u ta' heffa, iżda l-ebda tikmiza ta' biża' ma feġġet fuq wiċċhom u fil-leħħa ta' ghajnejhom wieħed kien jista' jara n-nar qawwi li kellhom ihegġeġ f'qalbhom.

Fredu messu fuq il-kanun u fil-qalb ta' qalbu kien ibierek is-siegħa li dak il-hin wasslitu hemm; kellu demmu jbaqbaq u ghajnejh jibru bit-tanqila li kien iħoss ġewwa fih; bħala

Fizzjal hu kien irid jagħti l-ordni lil dawk ta' taħtu biex jagħmlu n-nar u hu kien iħossu fuq ix-xwiek biex jagħmel id-dmir tiegħu. Issa l-laneċ kienu qorbu sewwa u l-ħisejjes u t-twerdin tagħhom mela l-arja kollha; is-suldati għadew ħamsa minn dawk il-laneċ, imbagħad għaxra, imbagħad ħmistax, u waslu sa sbatax; kienu qishom ferħ naħal resqin jittajru biex jagħtu x-xewka.

F'daqqa waħda nstemgħet l-ordni: "Għamli n-nar!" u minnufih donnhom infetħu b'wieb l-infern; il-kanuni faqqgħu kollha f'daqqa u riegħdu l-art, ilsna tan-nar, tvenvin ta' balal, aghjat ta' ordnijiet, twerziq ta' suldati li f'daqqa nsew is skiet u fetħu gargħom biex jisktu u jidgħu lill-għadu, u kullimkien dħalien u riħa ta' polvri maħruq. Fil-baħar, bejn *LE Boats* dehru muntanji ta' ilma jogħlew kull fejn jaqgħu l-balal tal-kanuni u xi żewġ laneċ taru u saru flief.

Issa l-laneċ tal-għadu bdew jagħmlu tagħhom; dawk ta' quddiem kienu qorbu sewwa lejn il-portijiet u telqu t-torpedni tagħhom li qabzu f'wieċ il-baħar donnhom mu-letti u taru b'heffa li twaħħax lejn l-art, waħda minnhom ħabtet ma' l-irfied tal-pont li jgħaqqad il-breakwater mal-blat ta' taħt Sant'Jermu u tajritu, oħrajn ħabtu fuq il-blat u qanqlu thezħiża li riegħdet il-Belt kollha. Ħafna nies ħargu jigrum mian go djarhom u minn go-kennijiet tal-blat u bla ma qagħdu jgħis u tigrub kbir li ttarrfu fih, grew għal fuq is-swar; għax issa kienet griet ix-xniegħa li l-għadu kien ħabat għal Malta bil-baħar, u n-nies qabadhom ferħ ta' genn biex jarawh jaqla' teptipa kif imiss.

Madankollha l-laneċ tal-għadu kienu daħlu fin-nar ta' Sant'Jermu, ta' Tigné u tar Rikażli li t-tlieta bdew jisparaw xita ta' balal; quddiem il-Port il-Kbir u dak ta' Marsamxett l-ajru mtela bi snug ta' balal mikwijiñ ħomor nar, li dehru jaqbu mill-kanuni għal fuq *LE Boats* u fil-farxa tal-baħar dehru il-miet kbar jogħlew kull fejn jaqgħu u faqqgħu l-balal; instemgħu tvenvin u tisfir ta' bombi li jkexkxu u nħassu tregħid u thezħiż tal-biża'. Il-laneċ bdew isallbu b'heffa kbira biex jehilsu minn dak in-nar qerriedi li beda jtir għal fuqhom, iżda ma setgħux jilħqu ma' dawk il-bombi kollha li kienu qishom miġbudin għal fuqhom minn kalamita.

Is-suldati fuq il-kanuni kienu qishom nies mitlufin f'demurhom, jaqbu min-naħa għali-oħra, igħajtu, inewlu l-balal, idawru l-kanuni b'heffa u b'reqqa tal-għageb għal fuq il-

għadu; huma kellhom wiċċhom iswed ibažża' bid-dhaħen u l-trabijiet, għajnejhom ileqqu u kienu għarqanin xraba, maħnuqin u donnhom imherwlin, iżda kullhadd jaf x'għandu jagħmel u kullhadd iħabrek mill-aktar li jista' biex iżomm in-nar tal-kanuni bla ma jaqta' u kull meta jolqtu xi dgħajsa tal-għadu jinfexxu f'agħajjat li jtarrax, agħajjat ta' ferħ li min-nufih jissieħeb ma' agħajjat u ċapċip qawwi tan-nies li kienu jħarsu fuq is-swar.

Id-dgħajjes tal-għadu sabu ruħhom f'ixibka ta' nar u ta' azzar li ma setgħux jehilsu minnha, huma għamlu kemm felħu biex jidhlu fil-portijiet, iżda kull darba n-nar qawwi tagħna kien jifgħhom lura filwaqt li jnaqqi xi waħda jew tnejn minnhom; mid-dehra huma kellhom fehma qawwiya li ma jerggħux lura tellifin, fetħu n-nirien tagħhom kollha u telqu torpedni u balal ta' qiegħ il-baħar kemm kellhom, iżda ma setgħux ilaħħqu mal-kanuni tagħna.

Issa kien għoddu sebaħ u t-taqbida xegħlet, is-suldati tagħna tiraxu u telqu l-qilla kollha li minn żmien qabel kienet ilha tinsarr ġewwa fiħom; it-tfaqqiġħ tal-kanuni beda ma jaqta' xejn hekk li fuq il-għadu bdiet niezla xita ta' balal li hu ma satax ilaħħaq magħha; il-laneċ bdew itiru u jsiru frak waħda wara waħda u fl-aħħar ma baqax hliet xi erbgħa jew sitta li tfixklu u tħarbtu, bdew iduru 'l hawn u 'l hinn biex jehilsu mill-qirda li kienet ittir bla hedu għal fuqhom, iżda kull fejn iduru ma bdewx isibu hliet balal ifaqqgħu quddiemhom, u l-baħar, ma' kull tfaqqiegħa, iġhollhom u jhezħiżhom qishom kienu qoxra ta' ġewża; il-aħħar biex tagħ-qad, instema' twerdin qawwi fis-sema u minnufih deħru l-ajruplani tagħna biex iżidu jħarbtu l-għadu.

Malli waslu l-ajruplani, l-erba' dgħajjes tal-mutur li kienu għadhom iġħumu, intilfitilhom kull tama ta' hiesien, huma bdew jisparaw fuq l-ajruplani tagħna, iżda għal kull tir minn tagħhom, mijiet ta' balal u bombi kienu jaqgħu fuqhom minn l-art u mill-ajru; dawk il-ftit nies li baqgħu fuq il-laneċ tal-għadu li ssew li kollox kien mitluf; ftit sigħat qabel huma telqu mill-port tagħhom imkabbrin bil-qawwa tagħhom kollha u minfuħin bit-tama tar-rebħa, iżda issa ħassew il-għajb tat-telfa jaqa' fuqhom f'daqqa bl-imrər tiegħu kollu, u nstarmu u nbelgħu, iżda ma kelli mx żmien wisq biex jaħsbu f'xortihom, għax f'radda ta' salib in-nar tagħna tertaqhom u l-baħar tagħna belagħhom.

* * *

Fit-toroq in-nies kienu qegħdin jiġru u jgħajtu donnhom imġienien bil-ferħ, u s-soldati kienu jaqbzu qishom għefieret u jhambqu fuq ir-rebħa tagħhom, meta l-Kmandant ta' Sant'Jermu bagħiat għal Fredu l-Fizzjal għax ried ikellmu.

Fredu daħal quddiem il-Kap tiegħu bi hwejġu kollha għabra, b'wiċċu mgermed, iżda b'leħha ta' hena tiddi fi ħbub għajnejh, hena li jhoss bniedem li jkun għamel id-dmir tiegħu kif imiss. Il-Fizzjal rafa' idu quddiem għbinu, imbagħad niżzilha bil-ħeffa u baqa' wieqaf u iebes. Il-Kmandant dahaklu lil Fredu u qallu :

"Nifrahlek b'qalbi kollha; inti ħriġt ta' raġel tassew. Inti u l-kumpannija tiegħek ħaqqkom kull tifhir għall-ħeġġa li wrejtu f'din ir-rebħa tagħna."

Fredu bexxaq fomm u biex jizzihajr lil-Kmandant, iżda dan ma taħx żmien u baqa' jgħidlu :

"Għadhom kemm qaluli li fuq il-blat ta' taħitna, il-baħar tafa' ġisem ta' wieħed minn dawk li kienu fuq waħda mill-laneċ li kif stajt naqbad tfarrket wara li laqittha balla mill-kanuni tiegħek. Tridx tieħu n-nies biex tiġbru l-ġisem ta' dak il-għadu!"

"Immur!" qal Fredu, u raġa' sellem b'idu, dar fuq riġtejh u ħareġ igħaġġel.

Il-Fizzjal ġabar erba' soldati tal-kumpannija tiegħu, qalilhom biex jiehdu stretcher u kutri, niżel bihom fuq il-blat ta' taħt Sant'Jermu, iżda malli resqu fejn il-ġisem tal-għadu, Fredu waqaf għal għarrieda, wiċċu tqarras, xuftejh ingabru, għajnejh leħhu u baqa' qisu mibluh.

Is-soldati ħarsu lejn xulxin għax ma setgħux jifhemu x'kien għalu l-Fizzjal tagħhom, imbagħad wieħed minnhom, biex ikellmu, qal:

"Sinjur! dan il-mejjet kien xi Fizzjal; ara kemm għandu gailuni."

Fredu ħass bħal dehxa kbira u bla ma jaf kif wieġeb :

"Nafu; kien jismu Marju; l-aħħar li ltqajna wegħedni li kellu jarga' jarani. *Auf Wiedersehen* kienet l-aħħar kelma li qalli qabel infridna, u argajna ltqajna!"

GUZE GALEA

IT-TREJQA

Hemm triq żgħira qalb l-egħlieqi,
Illi biha naf biss jien,
Trejqa dejqa, mħattba u tliwi,
Li ma tieħu għal imkien.

Izd'hekk int issib dit trejqa,
Tista' tgħid li int sirt għani
Għax titilqek go wied ckejken
Xemxi, gwejjed u ħadrani.

Hawnhekk int issib il-faraġ
Li ma hemmx qalb il-bnedmin,
Min hawnhekk il-ġlied u l-ġhira
Huma għal dejjem mifrudin.

Tisma' biss il-garr tan-naħal
Fuq il-plejju u l-peprin,
Tara biss il-ħidura tmewweg
Taħt smewwiet sbieħ, kaħlanin.

Fittex, ħija, din it-trejqa
Li mill-jasar se tiddik.
Kulħaċid hu jeħtieġ li jsibha
Hadd ma jista' jfittxha għalik.

Maħli l-boloh jielidu t-toroq
Illi jinfdu għal x'imkien.
Għalija w għalik it-trejqa
Li ma tieħu għal imkien.

MANUEL AGIUS

Direttur : Mons. Dun KARM PSAILA

Asst. Direttur : Ġużè Chetcuti

Hlas 1/6 fis-sena. Ktieb wiehed -/6

Kull xorta ta' kitba tinbagħat lil Ġużè Chetcuti, "Empire Press", 266, Triq San Pawl, il-Belt.

Dak li hu hlas tar-rivista jinbagħat lil Victor Apap, Villino Schembri, Rabat jew lil K. Buttigieg, Empire Press, Il-Belt. Mal-hlas tingħata l-irċevuta.